।। श्रीः।। 
राजानक- मुकुलभइ-विरचिता 

इह खलु भोगापवर्गसाधनभूतानां तद्विपर्ययपरिवर्जनप्रयोजनानां च 
पदार्थानां निश्चयमन्तरेण व्यवहारोपारोहिता नोपपद्यते । तथा हि-सर्वाणि 
प्रमाणानि प्रमेयावगतिनिबन्धनभूतानि निश्चयपर्यवसायितया प्राधान्यं भजन्ते । 
प्रमाणनिबन्धना च भोगापवर्गसाधनभूतानां तद्विपर्ययपरिवर्जनप्रयोजनानां च 
पदार्थानामवगतिः | अतो निश्चय एव तेषां पदार्थानां व्यवहारोपारोहनिबन्धनम्‌ | 
निश्चयश्च शब्दसंभेदेनार्थं गोचरीकरोति I शब्दस्य च मुख्येन लाक्षणिकेन 
वाभिधाव्यापारेणार्थावगतिहेतुत्वमिति मुख्यलाक्षणिकयोरभिधाव्यापारयोरत्र 
विवेकः क्रियते | 


कः पुनर्मुख्यो लाक्षणिको वाभिधाव्यापार इत्याशङ्क्य विषयो- 
पदर्शनद्वारेण मुख्यलाक्षणिको शब्दव्यापारावुपवर्णयितुमाह- 


शब्द- व्यापारतो यस्य प्रतीतिस्तस्य मुख्यता I 
अर्थावसेयस्य पुनर्लक्ष्यमाणत्वमुच्यते 11211 
शब्दव्यापाराद्‌ यस्यावगतिस्तस्य मुख्यत्वम्‌ | स हि यथा सर्वेभ्यो 
हस्तादिभ्योऽवंयवेभ्यः पूर्वं मुखमवलोक्यते, तद्वदेव सर्वेभ्यः प्रतीयमाने- 
भ्योऽर्थान्तरेभ्यः पूर्वमवगम्यते | तस्मान्मुखमिव मुख्य इति शाखादियान्तेन 
मुख्यशब्देनाभिधीयते | तस्योदाहरणं Agata इति | अत्र हि 
गोशब्दव्यापाराद्‌ यागसाधनभूता गोत्वलक्षणा जातिरवगम्यते I अतस्तस्या 
मुख्यता | तदेवं शब्दव्यापारगम्यो मुख्योऽर्थः I 
यस्य तु शब्दव्यापारगम्यार्थपर्यालोचनयावगतिस्तस्य लाक्षणिकत्वम्‌ । 
यथा (गौरनुबन्ध्य इति) पूर्वस्मन्नेवोदाहरणे व्यक्तेः I सा हि न शब्दव्यापारा- 
दवसीयते, 'विशेष्यं नाभिधा गच्छेत्‌ क्षीणशक्तिर्विशेषणे’ इति न्यायात्‌ 
शब्दस्य जातिमात्रपर्यवसितत्वात्‌ | जातिस्तु व्यक्तिमन्तरेण यागसाधनभावं न 

प्रतिपद्यते इति शब्दप्रत्यायितजातिसामर्थ्यादत्र जातेराश्रयभूता व्यक्ति- 
राक्षिप्यते। तेनासौ लाक्षणिकी | 


एवमयं मुख्यलाक्षणिकात्मविषयोपवर्णनद्वारेण शब्दस्याभिधाव्यापारो 
द्विविधः प्रतिपादितो निरन्तरार्थविषयः सान्तरार्थनिष्ठश्च | 


संप्रति मुख्याभिधाव्यापारस्य चातुर्विध्यमभिधीयते- 

तत्र मुख्यश्चतुर्भेदो ज्ञेयो जात्यादिभेदतः । 

तयोर्मुख्यलाक्षणिकयोरर्थयोर्मध्यान्मुख्यस्यार्थस्य चत्वारो भेदाः, 
जात्यादिभेदात्‌ I चतुष्टयी हि शब्दानां प्रवृत्तिर्भगवता महाभाष्यकारेणोप- 
वर्णिता जातिशब्दा गुणशब्दाः क्रियाशब्दा यदृच्छाशब्दाश्चे'-ति I तथाहि 
सर्वेषां शब्दानां स्वार्थाभिधानाय प्रवर्ततमानानामुपाध्युपरञ्जितविषयविवेक- 
त्वादुपाधिनिबन्धना प्रवृत्तिः | उपाधिश्च द्विविधः वक्तसन्निवेशितो वस्तुधर्मश्च I 
कश्चित्‌ खलु वक्त्रा तस्मिंस्तस्मिन्‌ वस्तुन्युपाधितया सन्निवेश्यते, कश्चित्तु 
वस्तुधर्म एव I तत्र यो वक्त्रा यदृच्छया तत्तत्संज्ञिविषयशक्त्यभिव्यक्तिद्वारेण 
तस्मिंस्तस्मिन्‌ संज्ञिनि संनिवेश्यते स वक्तसंनिवेशितः, तथा डित्थादीनां 
शब्दानामन्त्यबुद्धिनिर्ग्राह्मं संहृतक्रमं स्वरूपम्‌ | तत्‌ EG तां 
तामभिधाशक्तिमभिव्यञ्जयता वक्त्रा यदृच्छया तस्मिंस्तस्मिन्‌ संज्ञिनि 
उपाधितया संनिवेश्यते | अतस्तन्निबन्धना यदृच्छाशब्दा डित्थादय: | 
"येषामपि च डकारादिवर्णव्यतिरिक्तसंहतक्रमस्वरूपाभावान्न डित्थादिशब्द- 
स्वरूपं संहतक्रमं संज्ञिष्वध्यवस्यते-इति दर्शनं तेषामपि वक्तृयदृच्छा- 
भिव्यज्यमानशक्तिभेदानुसारेण काल्पनिकसमुदायरूपस्य डित्थादे: शब्दस्य 
तत्तत्संज्ञाभिधानाय प्रवर्ततमानत्वाद्‌ यदृच्छाशब्दत्वं डित्थादीनामुपपद्यत एव I 
तदेवं पूर्वमुपदर्शितो यो वैयाकरणनयः तदाश्रयेण उपाधिर्वक्तसंनिवेशित- 
स्वरूपाख्यो -व्याख्यात: | | 


यस्य तु वस्तुधर्मत्वेनोपाधेरवस्थानं तस्यापि द्वैविध्यम्‌, साध्य- 
. सिद्धताभेदात्‌ । तत्र साध्योपाधिनिबन्धना: क्रियाशब्दाः, यथा पचतीति | 
सिद्धस्य तूपाधि द्वै, (42) विध्यम्‌, जातिगुणभेदात्‌ | कस्यचित्‌ खलु 
सिद्धस्योपाधिः (धेः) पदार्थस्य प्राणप्रदता, यथा जातेः, न हि कश्चित्‌ पदार्थो 
जातिसंबन्धमन्तरेण स्वरूपं प्रतिलभते, यदुक्तं वाक्यपदीये-“गौरिति न हि गौः 
स्वरूपेण गौः? नाप्यगौः, गोत्वाभि-सम्बन्धात्तु गौः'-इति । कञ्चित्‌ 

पुनरुपाधिर्लब्धस्वरूपस्य वस्तुनो विशेषाधानहेतुः, यथा शुक्लादिर्गुण: | न 
हि शुक्लादेर्गुणस्य पटादिवस्तुस्वरूपप्रतिलम्भनिबन्धनत्वम्‌, जातिमहिम्नैव 
तस्य वस्तुन: प्रतिलब्ध-स्वरूपत्वात्‌ । अतो5सौ लब्धस्वरूपस्य वस्तुनो 
विशेषाधानहेतुः । येऽपि च नित्या परमाणुत्वादयो गुणास्तेषामपि सर्वेषां 
गुणजातीयत्वादेवंप्रकारत्वमेव | तदेवं प्राणप्रदोपाधिनिबन्धनत्वं यस्य 
शब्दस्य स जातिशब्दो यथा गवादिः । यस्माल्लब्धस्वरूपस्य वस्तुनो 
विशेषाधानहेतुरर्थः प्रतीयते स गुणशब्दो यथा शुक्लादिः | 


ननु सर्वेषामपि गुणक्रियायदृच्छाशब्दाभिमतानां जातिनिबन्धनत्वम्‌ I 
तथाहि गुणशब्दानां तावच्छुक्लादीनां पयःशङ्कबलाकाद्याश्रयसमवेता ये 
शुक्लादिलक्षणा गुणा विभिन्नास्तत्समवेतसामान्यवाचिनः | एवं क्रिया- 
शब्दानामपि गुडतिलतण्डुलादिद्रव्याश्रिता ये पाकादयोऽन्योन्यमन्यत्वेना- 
वस्थिताः क्रियाविशेषाः, तत्समवेतं तासां सामान्यमेव वाच्यम्‌ (| 
यदृच्छाशब्दानां तु डित्थादीनां शुकसारिकामनुष्याद्युदीरितेषु भिन्नेषु 
डित्थादिशब्देषु समवेतं डित्थशब्दत्वादिकं सामान्यमेव यथायोगं 
संज्ञिष्वध्यस्तमवसेयम्‌ | यदि चोपचयापचययोगितया डित्थादौ संज्ञिनि 
प्रतिकालं भिद्यमानेष्वभिद्यमानो यन्महिम्ना डित्थो डित्थ इत्येवमादिरूप- 
«afarer: प्रत्ययो बाधशून्यः सञ्जायते तैः (तत्‌) तथाभूतं 
डित्थादिशन्दावसेयवस्तुसमवेतमेव डित्थत्वादिसामान्यमेष्टव्यम्‌, तच्च 
डित्थादि-शब्दैरभिधीयते | अतश्च गुणक्रियायदृच्छाशब्दानामपि जातिशब्दः 
त्वाच्चतुष्टयी शब्दानां प्रवृत्तिनोपपद्यते | 


अत्राभिधीयते-गुणक्रियाशब्दसंज्ञिव्यक्तीनामेव तत्तदुपाधिनिबन्धनभेद्‌- 
जुषामेकाकारतावगतिनिबन्धनत्वम्‌, न तु जातेरिति भगवतो महाभाष्य- 
कारस्यात्राभिमतम्‌ | यथा हि एकमेव मुखं तैलखड्गोदकादर्शादीनां 
प्रतिबिम्बावगतिनिबन्धनानां भेदान्नानाकरत्वेन प्रत्यवभासते तथैकैव 
शुक्लादिव्यत्तिर्देशकालावच्छिन्ना तत्तत्कारणसामग्रयुपजनित-शङ्काद्याश्रय- 
विशेष-वशेन नानारूपतयाभिव्यक्ति-मासादयन्ती विचित्रेव स्यादिति । अतश्च 
तस्याः शुक्लादिव्यक्तेरेकत्वाज्जातेश्च भिन्नाश्रयसमवेतत्वात्‌ शुक्लत्वादि- 
जात्यभावान्न शुक्लादिशब्दानां जातिशब्दत्वम्‌ | एवं पचतीत्यादौ 
डित्थशब्दादौ डित्थादौ च संज्ञिनि वाच्यम्‌ | अत्राप्येकस्या एव 
पाकादिक्रियाव्यक्तेः डित्थादिशब्दव्यक्तेः डित्थादेश्च .संज्ञिनो यथाक्रम- 

मभिव्यञ्जकानां पाकादीनां तथा ध्वनीनां वयोवस्थाविशेषाणां कौमारादीनां च 
यो भेदस्तद्वशेन नानाविधेन रूपेणावभासमानत्वात्‌ स्थितमेतच्छन्दप्रवृत्ति- 
निमित्तानां चतुष्टवान्मुख्यः शब्दार्थश्चतुर्विध इति I 

अधुना लाक्षणिकस्य द्विभेदत्वमुपदर्शयितुमाह- 


शुब्धोपचारमिश्रत्वाल्लक्षणा द्विविधा मता ।। २।। 


लक्षणाया द्विप्रकारत्वम्‌ शुद्धत्वादुपचारमिश्रत्वाच्च | शुद्धा 
तावल्लक्षणा “गङ्गायां घोष’ इति I अत्र हि घोषं प्रति त्रोतोविशेषस्याधारता 
नोपपद्यते इति गङ्गाशब्दः स्वाभिधेयस्य स्रोतोविशेषस्य य: समीपभूतस्तटः, 
तं, लक्षणयावगमयति । उपचारमिश्रा तु यत्र वस्त्वन्तरं वस्त्वन्तरे उपचर्यते, 
यथा “गौर्वाहीक' इति | अत्र हि गोशब्दो वाहीकशब्देनानुपपद्चमानसामाना- 
धिकरण्याद्‌ बाधितमुख्यार्थः सन्‌ गोगता ये जाड्यमान्धादयो गुणाः, 
तत्सदृशवाहीकगत-जाड्यमान्धादिगुण-लक्षणाद्वारेण गोगतजाड्यमान्द्यादि- 
गुणसदृशजाड्यमान्धादिगुणोपेते वाहीक उपचरितः I तेनेयमुपचारमिश्रा 
लक्षणा | एवं शुद्धोपचारमिश्रत्वभेदेन लक्षणायां द्वैविध्यमुक्तम्‌ | 

इदानीं तु शुद्धाया अपि लक्षणाया द्वैविध्यं दर्शयति- 

उपादानाल्लक्षणाच्च शुद्धा सा द्विविधोदिता । 

येयं लक्षणा शुद्धा प्रतिपादिता सा द्विविधोक्ता । क्वचित्‌ 
खल्वर्थान्तरोपादानेन लक्षणा प्रवर्तते, क्वचित्तु अर्थान्तरलक्षणेन | किं 
पुनरर्थान्तरस्योपादानं किंवा तस्य लक्षणमित्याशङ्क्याह- 

स्वसिद्यर्थतयाक्षेपो यत्र वस्त्वन्तरस्य तत्‌ ।। ३।। 

उपादानं, लक्षणं तु तद्विपर्यासतो मतम्‌ I 

यत्र स्वसिद्भ्यर्थतया वस्त्वन्तरस्यांक्षेपो भवति _तत्रोपादानम्‌ यथा 
“गौरनुबन्ध्यः इति | अत्र हि गोत्वस्य यागं प्रति साधनत्वं शाब्दं 
व्यक्त्याक्षेपमन्तरेण नोपपद्यत इति तत्सिद्धयर्थतया व्यक्तेराक्षेपः | यथा च 
“uit देवदत्तो दिवा न भुडक्ते' इति | अत्र हि पीनत्वं 
दिनाधिकरणभोजनाभावविशिष्टतयावगम्यमानमेव कार्यत्वात्‌ स्वसिद्धयर्थत्वेन 
कारणभूतं नाभावविशिष्टतयावगम्यमानमेव कार्यत्वात्‌ स्वसिद्धयर्थत्वेन 


१. अत्र मम्मटः अत्र रात्रिभोजनं न लक्ष्यते । श्रुतार्थापत्रर्थापत्तर्वा तस्य विषयत्वात्‌' | 
काव्यप्रकाश पृ.७ 


अभिधावृत्तमातृका २०१ 


कारणभूतं रात्रिभोजनमाक्षेपादभ्यन्तरीकरोति । न हि पीनत्वस्य रसायना- 
द्युपयोगजन्यता, प्रमाणान्तरेण तदभावावसाये सत्येतस्योदाहरणत्वात्‌ । 
पीनत्वस्य चात्र दिनाधिकरणकभोजनाभावविशिष्टत्वेन रसायनाद्युपयोग- 
बाधहेतुत्वात्‌ । अत्र च रात्रौ भुङ्क्त इत्येतच्छन्दाक्षेपपूर्वकतया 
प्रमाणस्यापरिपूरणस्य परिपूरणात्‌ श्रुतार्थापत्तित्वं भवतु, अथवा कारणस्यैव 
रात्रिभोजनस्याक्षेप इति सर्वथा स्वसिद्धयर्थत्वेनार्थान्तरस्याक्षेपपूर्वक- 
तयान्तर्भावनादुपादानत्वमुपपद्यचते । 


यत्र तु पूर्वोदितोपादानरूपविपर्याससंश्रयान्न स्वार्थसिद्धयर्थतया- 
र्थान्तरस्याक्षेप:, अपि त्वर्थान्तरसिद्धर्थत्वेन स्वार्थसमर्पणम्‌, तत्र लक्षणम्‌, 
यथा पूर्वमुदाहतं “गङ्गायां घोष’ इति | अत्र हि तटस्य घोषाधारतया 
धारणक्रियान्वितस्य गङ्गाशब्देन स्ववाच्यभूतः स्रोतोविशेषोऽत्र समर्प्यते 
इत्यर्थान्तरसिद्धयर्थत्वेन स्वार्थसमर्पणम्‌ | एवं चात्र पूवोंदितोपादानरूप- 
विपर्यासाल्लक्षणत्वम्‌ I एवं शुद्धा लक्षणा द्विविधा प्रविभक्ता I 

इदानीमुपचारमिश्रां चतुरभेदत्वेन निरूपयितुमाह- 

आरोपाध्यवसानाभ्यां शुद्धगौणोपचारयोः ।। ४।। 

प्रत्येक भिद्यमानत्वादुपचारश्चतुर्विधः | 

द्विविधः उपचारः, शुद्धो गौणश्च I तत्र शुद्धो यत्र मूलभूतस्योप- 
मानोपमेयभावस्याभावेनोपमानगतगुणसदृशगुणयोगलक्षणासंभवात्‌ कार्य 
कारणभावादिसंबन्धाल्लक्षणया वस्त्वन्तरे वस्त्वन्तरमुपचर्यते, यथा 
‘आयुर्घृतमि'ति | अत्र ह्यायुषः कारणे घृते तद्गतकार्यकारणभावाल्लक्षणा- 
पूर्वकत्वेनायुष्टवं कार्य तच्छन्दश्चेत्युभयमुपचरितम्‌ I तस्माच्छुद्धोऽयमुपचारः | 

गौणः पुनरुपचारो यत्र मूलभूतोपमानोपमेयभावसमाश्रयेणोपमानगत- 
गुणसदूशगुणयोगलक्षणां पुरस्सरीकृत्योपमेय उपमानशब्दस्तदर्थश्चाध्यारोप्यते | 
स हि गुणेभ्य आगतत्वाद्‌ गौणशब्देनाभिधीयते, यथा “गौर्वाहीक' इति | अत्र 
हि गोगतजाड्यमान्यादिगुणसदृशजाड्यमान्दयादियोगाद्‌ वाहीके गोशब्द- 
गोत्वयोरुपचारः | 

केचित्‌ तु उपचारे शब्दोपचारमेव मन्यन्ते, नाथॉपचारम्‌, तदयुक्तम्‌, 


शब्दोपचारस्यार्थोपचाराविनाभावित्वात्‌ | 
एवमयमुपचारः शुद्धगौणभेदेन द्विविधोऽभिहितः | 


i Hmmm 

तस्य च प्रत्येकं द्वैविध्यम्‌, अध्यारोपाध्यवसानाभ्याम्‌ । 
यत्राध्यारोप्यारोपविषययोभेंदमनपहुत्यैव वस्त्वन्तरे वस्त्वन्तरमुपचर्यते 
तत्रानपहुतस्वरूप एव वस्त्वन्तरे वस्त्वन्तरस्याधिकस्यारोप्यमाण- 
त्वादध्यारोप:, यथा पूर्वोक्तयोरुदाहरणयो: | तथाहि आयुर्घृतमित्यत्र 
नायुर्लक्षणकार्यान्तर्लीनतया कारणभूतस्य घृतस्य प्रतिपत्तिः, स्वरूपेणैव तस्य 
प्रतिपत्तेः | स्वरूपेणैव तु तस्य प्रतीयमानस्यायु:कारणत्वादायुष्टवं प्रतीयते I 
तेनात्राध्यारोप: | एवं गोर्वाहीक इत्यत्रापि उपमानोपमेयस्वरूपानपह्लवात्‌ | 
तदेवं यत्रोपचर्यमाणेनोपचर्यमाणविषयस्य स्वरूपं नापहूयते तत्राध्यारोपः I 

यत्र तूपचर्यमाणविषयस्योपचर्यमाणेऽन्तर्लीनतया विवक्षितत्वात्‌ 
स्वरूपापहवः क्रियते तत्राध्यवसानम्‌ | तत्र शुद्धोपचारेऽध्यवसानस्योदाहरणं 
are इति I अत्र हिं पञ्चालापत्यनिवासाधिकरणत्वाञ्जनपदे लक्षित- 
लक्षणया पञ्चालशब्दः प्रयुज्यते | पञ्चालेनापत्यानां लक्षणाद्‌, अपत्यैश्च 
स्वनिवासाधिकरणस्य जनपदस्य | न चात्रोपचर्यमाणार्थविषयस्योपचर्यमाणाद्‌ 
भेदेन प्रतिपत्तिः उपचर्यमाणार्थनिगीर्णतयैव तस्य प्रतिपत्तेः । तेनात्रोपचारत्वं 
रूढिमाहात्म्याद्‌ भ्रष्टमिव लक्ष्यते | अतोऽत्राध्यवसानगर्भः शुद्ध उपचारः | 
गौणोपचारे तु अध्यवसानस्योदाहरणं 'राजे'ति I राजशब्दो ह्यत्र प्रयोगदर्शनात्‌ 
क्षत्रिये मुख्यया वृत्त्या प्रयुक्तः सन्‌ शाद्रादौ क्षत्रियगतजनपदपरिपालन- 
सदृशजनपदपरिपालनयोग-लक्षणपूर्वकतया गौणवृत्त्या युज्यते I न चात्र 
झगित्येव गौणत्वस्यावगतिः, विचारणाव्यवस्थाप्यत्वात्‌ । तेनात्र गौणत्वं 
झगित्येवाप्रतीयमानत्वाद्‌ भ्रष्टं सद्‌ विचारणया समधिगम्यते | 
अतोऽत्राध्यवसानगर्भो गौण उपचारः | तदेवमुपचार-श्चतुर्विधः प्रविभक्तः | 

एतेन चतुर्विधेनोपचारेण सह पूर्वोक्तौ द्वौ लक्षणाभेदौ संकलय्य 
षट्प्रकाण लक्षणा वक्तव्या | 

एषा च लक्षणा त्रिस्कन्धा शुद्धत्वाद्‌, अध्यारोपाद्‌, अध्यवसानाच्च | 
तत्र शुद्धस्कन्धस्य द्वैविध्यमुपादानलक्षणाभ्यामुक्तम्‌, अध्यारोपाध्यवसान- 
स्कन्धयोरपि प्रत्येकं द्विप्रभेदता, शुद्धगौणोपचारमिश्रत्वात्‌ I तत्रैतेषां त्रयाणां 
स्कन्धानां विषयविभागं प्रदर्शयितुमाह- 

तटस्थे' लक्षणा शुद्धा स्यादारोपस्त्वदूरगे ।। ५।। 

निगीर्णेऽ ध्यवसानं तु रूढ्यासन्नतरत्वतः | 


१. अत्र मम्मटः अत्र लक्ष्यस्य लक्षकस्य च न ताटस्थ्यम्‌, तस्य भेदरूपत्वात्‌, तत्त्वप्रतिपत्तौ 
हि प्रतिपिपादयिषितप्रयोजनस्य सम्प्रत्ययात्‌ ।' काव्यप्रकाश पृ.७घ 

येषां लक्षणा शुद्धा उपादानलक्षणात्मकत्वेन द्विप्रभेदा प्रतिपादिता सा 
लक्षकार्थानुपरक्तत्वात्‌ तटस्थतया प्रतीयमाने लक्ष्येज्थे द्रष्टव्या | न हि तत्र 
लक्षकार्थोपरक्ततया लक्ष्यस्यार्थस्यावगतिः । तथाहि-“गङ्गायां घोष” इत्यत्र 
घोषाधिकरणभूत-तटोपलक्षणाभिसंधानेन “गङ्गायां घोषो न वितस्तायामि’ ति 
गङ्गाशब्दे प्रयुज्यमाने तटस्य ख्रोतोविशेषेणोपलक्षकत्वमात्रोपयुक्तत्वेनोपरागो 
न प्रतीयते, तटस्थत्वेनैव तस्य तटस्य प्रत्ययात्‌ । एवमुपादानेऽपि वाच्यम्‌, 
यथा “पीनो देवदत्तो दिवा न भुङ्क्त' इति I 


यदा तु गङ्गाशब्दाभिधेयस्य ख्रोतोविशेषस्याविदूरवर्त्तितया तटमन- 
पह्रुतस्वरूपं स्रोतोविशेषोपरक्ततया विवक्षितं भवति तदा पूर्वस्मिन्नुदा- 
हरणेऽध्यारोपो भवति । स्रोतोविशेषोपरक्तस्य तटस्य प्रतीतेः 
ख्रोतोविशेषाविदूरवर्त्तित्वात्‌ स्रोतोविशेषरूपे तटे घोष इति । यदा 
त्वत्यन्तमासन्नतां घोषं प्रति स्रोतोविशेषस्य प्रतिपादयितुमेतद्‌ वाक्यं 
स्रोतोविशेषनिगीर्णतया तटमपहुत्य प्रयुज्यते “गङ्गायामेव साक्षाद्‌ घोषः न 
त्वन्यत्रे'ति, तदाध्यवसानम्‌ I 


यथा चैतच्छुद्धोपचारनिष्ठतयाध्यारोपाध्यवसानयोरुदाहरणमुक्तं. तथा 
गौणेऽप्युपचारे वाच्यम्‌- गौर्वाहीक’ इति Rart” साक्षादि'ति च | अत्रापि 
यथाक्रमं गोगतगुणसदृशगुणयोगद्वारेण गोरविदूरत्वेन वाहीकस्य 
विवक्षितत्वाद्‌ गोत्वाध्यारोपः, गोगतानां तु गुणानामुत्कटत्वेन वाहीकस्य 
गोत्वाध्यवसानम्‌ | 


यथा चासन्नतरत्वेनाध्यवसानं पूर्व प्रविभक्तं तथा रूढत्वेनापि 
प्रविभक्तव्यम्‌, यथा पूर्वोपदर्शितयोरुदाहरणयोः “पञ्चाला’ इति तथा 'राजे'ति। 
तदिदमुक्तं ‘रूढ्यासन्नतरत्वत' इति I रूढत्वाद्‌ आसन्नतरत्वाच्च निगीणेंऽ- 
थेऽध्यवसानं स्यादित्यर्थः | 

ननु- 

मुख्यार्थे शब्दस्य संबन्धावधारणात्‌ प्रतिपादकत्वमुपपद्यते, न तु 
लाक्षणिके, तद्विपर्ययात्‌ | तथाहि-संबन्धावधारणसमये व्यवहर्तृगतयोस्तावत्‌ 
शब्दप्रयोगार्थप्रतिपत्त्योरविभक्तोद्देशवाक्यवाक्यार्थनिष्ठतया पूर्व हेतुफल- 
भावावसायो भवति | तदनन्तरं च त्रिचतुरादिदर्शनेभ्योऽन्वयव्यतिरेकाभ्यां 
वाक्यवाक्याथोद्देशप्रविभागगते ये शब्दप्रयोगार्थप्रतिपत्ती तन्रिष्ठकार्यकारण- 


भावावधारणम्‌, तदुत्तरकालं च व्यवहर्तृगतार्थप्रतिपत्त्यन्यथानुपपत्त्या ` 


Lu 

शब्दार्थसंबन्धावगतिः | सा च मुख्य एवार्थे जात्यादौ चतुर्विधे, न तु 
लाक्षणिके षट्प्रकारे | न हि लाक्षणिकेनार्थेन सह शब्दस्य संबन्धः | 
मुख्येनैवार्थेन परिदृश्यते । तथाभावे हि सति तस्य मुख्यत्वमेव स्यान्न 
लाक्षणिकत्वम्‌ । 


अथ शब्दस्य मुख्यो योऽसावर्थस्तेन सह संबन्धो लक्ष्यमाणस्यार्थस्य 
दृष्ट इति तदद्वारेण शब्दात्‌ तस्यावगतिरित्यभिधीयते, एवं सति यदि 
निरपेक्षः स्वार्थप्रतिपादनद्वारेण लक्ष्यमाणमर्थमवगमयति तदा सर्वदा 
तमर्थमवगमयेत्‌, अथ सापेक्षः, किं तस्यापेक्षणीयमित्याशङ्कयाह- 
वक्तुर्वाक्यस्य वाच्यस्य रूपभेदावधारणात्‌ । । ६।। 
लक्षणा षट्प्रकारैषा विवेक्तव्या मनीषिभिः । 


यः परिप्रतिपत्तये वाक्यमुच्चारयति स वक्ता | साकाङक्षाणां 
पदानामेकार्थः समूहो वाक्यम्‌ I शब्देन मुख्यं लाक्षणिकं वाभिधाव्यापार- 
माश्रित्य यद्‌ गोचरीक्रियते तद्‌ वाच्यम्‌ । एतेषां त्रयाणां वक्त्रादीनां 
व्यस्तसमस्तभेदभिन्नानां देशकालावस्था-वैलक्षण्यगत-समस्त-व्यस्त-भेद- 
संयोजितानां यः स्वभावभेदप्रपञ्चः;, तत एषा षट्प्रकारा लक्षणा 
परामर्शकुशलैर्विवेचनीया | तथाविधवक्त्रादिसामम्रयपेक्षयैव शब्दानां 
स्वार्थमवगमयतां स्वार्थद्वारेण लक्ष्यमाणार्थसंबन्धस्य वृद्धव्यवहारेणाव- 
धारितत्वांत्‌ I एतदुक्तं भवति- न शब्दानाम॒नवधारितलाक्षणिकार्थसंबन्धानां 
लाक्षणिकमर्थ प्रति गमकत्वम्‌, नापि च तत्र साक्षात्संबन्धग्रहणम्‌, få तर्हि 
वक्त्रादिसामग्रयपेक्षया स्वार्थव्यवधानेनेति I यदुक्तमाचार्यशबरस्वामिना-'कथं 
पुनः परशब्दः परत्र वर्त्तते, स्वार्थाभिधानेनेति ब्रूमः? इति | अत्र हि 
स्वार्थद्वारेणलक्ष्यमाणार्थाभिनिवेशिता शब्दानामुक्ता । पुनश्चासावेवाह- 
“लक्षणापि हि लौकिक्येवे'-ति | अत्र हिं संबन्धावधारणसापेक्षाणां शब्दानां 
लक्ष्यमाणेज्थे, प्रवृत्तिरुक्ता | व्यवहारोपारूढानि हि प्रत्यक्षादीनि प्रमाणानि 
लोकशब्देनाभि-धीयन्ते । लोक एव विदिता लौकिकी व्यवहारावगम्या 
परिगृहीतसंबन्धशब्द-निष्ठेत्यर्थः | तदुक्तं भट्टकुमारिलेन- 

निरूढा लक्षणाः काश्चित्‌ सामर्थ्यादभिधानवत्‌ । 

क्रियन्ते साम्प्रतं काश्चित्‌ काश्चिन्नैव त्वशक्तितः ।। ९।। इति I 


तत्र निरूढा लक्षणा राजेत्यादिका: | साम्प्रतं क्रियन्ते या वृद्ध- 

व्यवहारवक्त्राद्यपेक्षया तथाविधेऽन्यत्र विषये परिदृष्टस्वभावा: | 
यथा-(ध्वन्या.पृ.६६) 
स्निग्धश्यामलकान्तिलिप्तवियतो वेल्लदबलाका घना 
वाताः सीकरिणः पयोदसुहृदामानन्दकेकाः कलाः | 
कामं सन्तु दृढं कठोरहृदयो रामोऽस्मि सर्व सहे 
वैदेही तु कथं भविष्यति ह हा हा देवि धीरा भवे'-ति ।। २।। 


अत्र हि लिप्तशब्दः कान्तेः कुङ्कुमादिवल्लेपनसाधनत्वाभावाद्‌ 
बाधितमुख्यार्थः, अतस्तेन स्वार्थगतो योऽसावीषत्तिरोधीयमानत्वादिधर्मः 
प्रतिपादितः तत्सदृशेषत्तिरोधीयमानत्वादिधर्मयोगात्‌ कान्तिसंपक्तोऽर्थो लक्ष्यते । 
एवं सुहृच्छब्देनापि पयोदानामचेतनत्वेन मैत्रीसंबन्धाभावान्मुख्यशब्दार्थबाधे 
सति सुहृद्गता ये ते ते सांमुख्यादयो धर्माः तत्सदृशसांमुख्यादिधर्मयोगतः 
पयोदाभिमुखा मयूरा लक्ष्यन्ते I रामशब्दस्यापि प्रतिपन्नत्वात्‌ संज्ञिनो 
मुख्यशब्दार्थबाधः | अतस्तेनापि राज्यभ्रंश-वनवास-सीतापनयन-पितृमर- 
णादयःस्वाभिधेयभूतार्थैकगामिनो-ऽसाधारणदुःखहेतवो धर्मा विशिष्टसा- 
मम्रथनुप्रविष्टेन लक्षिताः I तत्‌, एवमादीनां लक्षणानां साम्प्रतं क्रियमाणता I 

यासां तु लक्षणानां न वृद्धव्यवहारे दृष्टता, न च तस्मिन्‌ शब्दे 
राजशब्दवद्‌ दर्शनम्‌, नापि च तज्जातीयेषु शब्दान्तरेषु लिप्तादिशब्दवत्‌, 
तासामशक्यत्वादक्रियमाणत्वमेव । यथा-(शिशुपा.-३.३२) 


मध्येसमुद्रं कुकुभः पिशङ्गीर्या कुर्वती काञ्जनभूमि- भासा I 
तुरङ्ग- कान्तानन- हव्यवाह-ज्वालेव भित्त्वा जलमुल्ललास ।। ३।।इति 
अत्र हि 'तुसङ्गकान्ताननहव्यवाह'-शब्दो वडवामुखाग्नौ लक्षणया 
प्रयुक्तः । न चासौ वडवामुखाग्नौ निरूढः, नापि च तज्जातीय: शब्दो 
विशिष्टसामम्रयनुप्रविष्टतया विद्धाविद्धार्थावगाहित्वेन परिदृष्टः | 

ननु- 

'द्विरेफादीनां शब्दानां रेफद्वितयानुगत-श्रमरादि- शब्द-लक्षणाद्वारेण 
यथा षट्पदादौ प्रवृत्तिः, तथा तुरङ्गकान्ताननहव्यवाहशब्दस्यापि 
वडवामुखाग्नौ वडवादिशन्दलक्षेणाद्वारेण कथं प्रवृत्तिर्न स्यात्‌, तज्जातीये 
द्विरिफादौ शब्दलक्षणायाः परिदृष्टत्वात्‌ | 

नैतत्‌, 

यतो वृद्धव्यवहाराभ्यनुज्ञातेष्वेव शब्देषु तज्जातीयशब्ददर्शनात्‌ . 

लक्षणात्वमभ्युपगम्यते, न तु सर्वत्र । अन्यथा सर्वेषामेव शब्दानां येन 
केनचिज्जातिलेशेन सर्वानर्थान्‌ प्रति लक्षणाशब्दत्वस्य Ath शक्यत्वात्‌ न 
कश्चिच्छब्द: कञ्चिदर्थं प्रति अवगमक: स्यात्‌ I वृद्धव्यवहाराभ्यनुज्ञानानभ्यनु- 
ज्ञानाभ्यां तु विषयविभागे क्रियमाणे तुरङ्गकान्ताननहव्यवाहेत्यादीनामसति 
प्रयोजने दुष्टत्वमेव, सति तु गुप्तार्थप्रतिपादनादिप्रयोजनसंभवे एवंविधा- 
नामपि लक्षणानामदुष्टत्वम्‌ । तथाविधविषये वृद्धव्यवहारेण तासामभ्य- 
नुज्ञातत्वात्‌ । 
तदेवं वक्त्रादिसामग्रयनुप्रवेशेन शब्दानां स्वार्थमर्पयतामर्थान्तर प्रति 
वृद्धव्यवहारे स्वरूपद्वारेण सजातीयशब्दद्वारेण वा गमकतयावधारितानां 
लक्षकत्वमिति स्थितम्‌ । 
तत्र वक्तूनिबन्धनत्वेन यत्र लाक्षणिकोऽथोऽवगम्यते तत्रोदाहरणम्‌- 
दृष्टि हे प्रतिवेशिनि! क्षणमिहाप्यस्मद्गृहे दास्यसि, 
प्रायो we शिशोः पिताऽस्य विरसाः कौपीरपः पास्यति | 
एकाकिन्यपि यामि तद्‌ वरमितः स्त्रोतस्तमालाकुलं 
नीरन्ध्रा वपुरालिखन्तु जरठच्छेदा नलग्रन्थयः ।। ४।। इति। 
अत्र हि परपुरुषसंभोगानुभवेच्छया सङ्केतस्थानं युवतिर््रंजन्ती स्वप्रवृत्ति- 
प्रयोजनं विशिष्टसङ्केतस्थानाधारं परपुरुषसंभोगात्मकं तथा संभोगचिह्लानि 
नखदशनक्षतानि गात्रसंलग्नतया शङ्कयमानाविर्भावाणि यथाक्रमं भर्तृपिपासा- 
निवृत्ति-क्षम-नादेय-सरस-पानीयानयनेन चिरच्छिन्न-नल-ग्रन्थि-परुष-जर्जर- 
प्रान्त-जनयिष्यमाणेन च गात्रगत-विकारविशेषो-द्गमेनापह्नुत्याभिधत्ते I सा 
चात्रापह्रतिरसाध्या avd पर्यालोच्यावगम्यते | अपह्ृवस्य चालीकव- 
स्त्वभिधानात्मकत्वादलीकस्य च सत्यार्थविपर्यासकारित्वादलीकेनार्थेन 
त्वसत्योक्तः स्वसिद्धयर्थत्वेनाक्षिप्यते | तेनात्र वक्तृविशेषपर्यालोचनया सत्यार्थे 
निष्ठाया उपादानात्मिकाया लक्षणायाः प्रतिपत्तिः | अत्र हि वाक्यवाच्ययोः 
सामर्थ्यम्‌ | साध्व्या वक्तृत्वे सति तयोरेवंविधार्थाक्षेपासमर्थत्वात्‌ | 
वाक्यगत-रूपविशेष-पर्यालोचनया तु यत्र लाक्षणिकार्थपरिग्रहः, 
तत्रोदाहरणम्‌ -(ध्वन्या.पृ. ११७) 
प्राप्तश्रीरेष कस्मात्‌ पुनरपि मयि तं मन्थखेदं विदध्या- 
न्निद्रामप्यस्य पूर्वामनलसमनसो नैव संभावयामि | 

सेतुं बध्नाति भूयः किमिति स सकलद्वीपनाथानुयात- 
स्त्वय्यायाते वितर्कानिति दधत इवाभाति कम्पः पयोधेः ।। ५।।इति I 
अत्र हि चाटुश्लोकेनोपश्लोक्यते यो नृपतिस्तदीयबलभरक्षोभ्यमाण- 
स्वावस्थस्य समुद्रस्य यः कम्पः अतिशयोक्त्योपवर्णितः तस्य 
समुद्रकर्तृकवितर्क-धारणहेतुकत्वमत्रोत्प्रेक्षितम्‌ इति वितर्कान्‌ दधत इवे'ति | 
ते च वितर्काः प्राप्तश्रीरित्यादिना भगवद्वासुदेवस्य व्यापारविशेषविषयाः | 
यावच्च तस्य नृपतेर्भगवद्वासुदेवता न समस्ति तावत्‌ कथं तदीयेषु 
व्यापारविशेषेषु संशयः समुपजायते I अतोऽत्र यदेतद्‌ बलभराक्रान्तत्वेन 
समुद्रस्याकम्पमानस्यापि कम्ममानार्थसादृश्यात्‌ कम्पमानत्वमध्यवसितम्‌ 
तत्राध्यवसानगर्भगौणोपचार:ः, अकम्पमानस्यापि तस्य कम्पनार्थत्वेनाध्य- 
वसितत्वात्‌ I अत एव चेयं भेदेऽप्यभेद इत्येवमात्मिकातिशयोक्तिः । 
विकल्पवशाद्‌ यश्चेतनानां मूर्धकम्पो बाहुल्येन परिदृश्यते 
चेतनगतसंशयहेतुकमूर्धकम्पसादूश्यात्‌ तद्‌भावोऽस्य कम्पस्योपचर्यते | एवं 
चात्राप्यध्यवसानगभो गौण उपचारः | इयमपि च विभिन्नयोरपि 
कम्पयोरभेदेनाध्यवसानात्‌ भदेप्यभेद इत्येवमात्मिकातिशयोक्तिः । 
तन्निबन्धनैव चेयमुत्रेक्षा-इति वितर्कान्‌ दधत इवे'-ति । अत्र हि 
कार्यभूतकम्पदर्शनात्‌ कारणभूतं वितर्कधारणं मिथ्याज्ञानस्वरूपयोत्प्ेक्ष- 
योत्रेक्ष्यते | अत्रापि च वितर्कानधारयतोऽपि पयोधेः वितर्कधारणोपनिबन्धाद्‌ 
भेदेप्यभेद इत्येवमात्मिकातिशयोक्तिर्गभींकृता | तदुक्तमुत्रेक्षालक्षणे- 
साम्यरूपविवक्षायां वाच्ये वाच्यात्मभिः पदैः | 
अतद्गुणक्रियायोगाहुत्प्रेक्षातिशयाऽन्विता ।। ६।।-इति 1 
संभाव्यमानस्य गुणक्रियायोगात्‌, तेनात्राप्यध्यवसानगर्भो गौण उपचारः | 
्रप्तश्रीरित्यादिषु तु त्रिषु वितकेंषु भगवद्वासुदेवविषयेषु यथायोगं 
तत्तत्कार्यनिराकरणहेतुगर्भतया प्रवर्तमानेषु नृपतेर्भगवद्वासुदेवताऽऽक्षिप्ता। 
तेनात्रोपादानात्मिका लक्षणा | भगवद्वासुदेवरूपतया चात्र नृपते- 
रध्यवसानादध्यवसानगर्भो गौण उपचारः I एतच्चात्र सर्ववाक्योपात्त-पद- 
समन्वयान्यथानुपपत्त्यावगम्यत इति वाक्यनिबन्धनात्र लक्षणा I 
वाच्यनिबन्धना तु यथा- 
दुर्वारा मदनेषवो दिशि दिशि व्याजुम्भते माधवो 
हद्युन्मादकराः शशाङ्करुचयश्चेतोहराः कोकिलाः | 

उत्तुङ्गस्तनभारदुर्धरमिदं प्रत्यग्रमन्यद्‌ वयः 
सोढव्याः सखि! साम्प्रत कथममी पञ्चाग्नयो दुःसहाः ।।७।। इति। 


अत्र हि स्मरशरप्रभृतीनां पञ्चानामध्यारोपितवह्विभावानामसह्यत्वं 
वाक्यार्थीभूतम्‌, अतस्तस्य वाच्यता । तात्पर्यालोचनसामर्थ्याच्च विप्रलम्भ- 
TARA इत्युपादानात्मिका लक्षणा वाच्यनिबन्धना | न ह्यत्र 
वक्तस्वभावपरिशीलनस्य शब्दरहितस्योपयोगः, नापि च वाक्ये पदानां 
विप्रलम्भशरङ्गाराक्षेपमन्तरेणान्वयोपपत्तिः | वाच्यस्वरूपविचारेण तत्र 
विप्रलम्भशङ्गराक्षेपादुपादानात्मिका लक्षणा वाच्यनिबन्धना | विप्रलम्भशृङ्गारस्य 
चाक्षिप्यमाणस्यापि वाच्यापेक्षया प्राधान्यम्‌, सहृदयहदयाह्णादहेतुतया 
प्राधान्येनाक्षेपात्‌ I 


'हृद्युन्मादकरा' इत्यत्र सत्यपि शशाङ्करुचीनां सतीत्वे हेतुताच्छील्या- 
नुलोम्यानामविवक्षितत्वाट्‌ टप्रत्ययाभावेन अच्प्रत्ययान्तत्वादीकाराभावः | 
पूर्व चात्र कर्मसंबन्धस्याविवक्षणात्‌ अण्प्रत्ययस्याभाव इति अच्प्रत्ययः 
‘शिवशमरिष्टस्य av इतिवत्‌ | अत एव हेत्वादिविवक्षायामपि 
टप्रत्ययाभावाददोषः | 


एवं वक्तृवाक्यवाच्यानामेकैकसमाश्रयेण ये त्रयो भेदा भवन्ति ते 
तावदुदाहताः | अन्येऽपि च ये वक्तारं वाक्यवाच्ययोरन्यतरेण संयुज्य, तथा 
वाक्यं वाच्येन सह समुच्चित्य द्विकभेदास्रयः, तथा तत्त्रिकभेदाश्च, वक्त- 
वाक्य-वाच्यानां त्रयाणामपि परस्परसंयोजनया चैक इत्येवं चत्वारो भेदा 


` दृश्यन्ते, ते स्वबुद्ध्या षट्प्रकारलक्षणाविषयत्वेन मनीषिभिरुदाहार्याः | तेषां 


च देशकालावस्था-स्वालक्षण्यगत-समस्त-व्यस्त-भेद-प्रपञ्च-योजना लक्ष्येऽ- 
न्वेषणीया | 
तदेवं चतुर्विधो मुख्योऽथों निर्णीतः I लक्षणया तु षट्प्रकारा उक्ताः | 
इदानीमभिहितान्वयोऽन्विताभिधानं तत्समुच्चयः, तदुभयाभावश्चेत्येवं 
ये चत्वार: VARTE लक्षणायाः कथा(क्षा)विभागं दर्शयितुमाह 
अन्वयेऽभिहितानां सा वाच्यत्वादूर्ध्वमिष्यते । । ७।। 
अन्वितानां तु वाच्यत्वे वाच्यत्वस्य पुरः स्थिता । 
gå zman तु वाक्यार्थपरमार्थतः ।।८।। 
नास्त्यसौ कल्पिते5 थें तु पूर्ववत्‌ प्रविभज्यते | 

इह केषाञ्चिदन्वयव्यतिरेकावसेय-सामान्यभूत-स्वार्थमात्र-विश्रान्तेषु 
पदेषु पदार्थाकाङ्क्षासन्निधियोग्यतामहिम्ना वाक्यार्थस्यानभिधेयभूतस्य 
हर्षशोकादिव-दवसेयत्वमेव I यथा हि ब्राह्मण पुत्रस्ते जातः”, ब्राह्मण कन्या 
ते -गर्भिणीती'-ति यथाक्रमं पुत्रजन्मकन्यागर्भिणीत्वनिमित्तौ हर्षशोकौ 
स्वशब्देनानभिहितावपि शब्दाभिधेयभूत- वस्तुसामर्थ्यादाक्षिप्येते, एवं 
वाक्यार्थस्यानभिधेयभूतस्यैव पदार्थाक्षेप्यत्वे द्रष्टव्यम्‌ | एषां चैवंवादिनां 
मतेनार्थानामभिहितानामुत्तरकालं परस्परान्वयादभिहितान्वयः | 


अपरे त्वाहुः- वृद्धव्यवहाराच्छन्दार्थसंबन्धावसायः | स च 
वृद्धव्यवहारः प्रवृत्तिनिवृत्तिरूपः । प्रवृत्तिनिवृत्ती च विशिष्टार्थनिष्ठे । अतो 
विशिष्ट एवार्थे पदानां संबन्धावधृतिः । ततश्च विशिष्टा एव पदार्थाः, न तु 
पदार्थानां वैशिष्ट्यम्‌ I एवं च परस्परान्वितानां तत्तत्सामान्यावच्छादितत्वेन 
गृहीतस्ववाचक-संबन्धानां पदैः प्रत्यायनादन्विताभिधानमिति | 


अन्येषां तु मते-पदानां तत्तत्सामान्यभूतो वाच्योऽर्थः, वाक्यस्य तु 
परस्परान्विताः पदार्था इति पदापेक्षयाभिहितान्वयः, वाक्यापेक्षया तु 
अन्विताभि-धानम्‌ I एवं चैतयोरभिहितान्वयान्विताभिधानयोः समुच्चयः इति | 


अखण्डवाक्यार्थवादिनस्त्वाहुः-विशिष्टस्य वस्तुनो वाक्यार्थत्वेऽ- 
भ्युपगम्यमाने विशेषस्यानन्वितत्वेन तद्विपरीतसामान्यविरुद्धत्वान्न परमार्थ 
स्वभाव-सामान्य-भूतार्थावच्छादितरूपतया विशेषाणां स्ववाचकैः संबन्धः 
ग्रहणमुपपद्यते I अतः परमार्थतो वाक्यवाक्यार्थयोरखण्डत्वान्नाभिहितान्वयो 
नाप्यन्विताभिधानम्‌, न च तत्समुच्चयो युज्यते, पदार्थानामविद्यमानत्वात्‌, 
- कल्पितपदार्थनिष्ठत्वेनोभयमपि व्यस्तसमस्तरूपतया कल्प्यत इति | 


तत्र च यदा तावदभिहितान्वयः तदा स्ववाचकैरभिहितानां 
पदार्थानामभिहितोत्तरकालम्‌ आकाङक्षा-योग्यता-संनिधि-माहात्म्याद्‌ विशेषण- 
विशेष्यभावात्मके परस्परमन्वये सति सा लक्षणा पदार्थानां सामान्यभूतानां 
यद्‌ वाच्यत्वं तस्मादूर्ध्वं वाक्यार्थे पदार्थसामर्थ्यादवगम्यमाने सतीष्यते । 


अन्विताभिधानपक्षे त्वन्वितानां विशिष्टानामेव पदार्थानां “वाच्यत्वम्‌' 
अभिधेयत्वम्‌, न तु पदार्थानां सामान्यभूतत्वेनाभिहितानां वैशिष्ट्यम्‌ | 

तत्र विशिष्यमाणानां वस्तूनां पदार्थत्वं तावन्न घटते, यावत्‌ 
सकलवाक्यार्थानुयायितया प्रतिपन्नस्याव्यभिचरित-स्व-वाचकसम्बन्धस्य 

सामान्यरूपस्य निमित्तभूतस्यार्थस्य संप्रत्यये सति तत्तद्वाक्यार्थविषयतया 
यथाविषयं षट्प्रकारा लक्षणा नाविर्भवति । अतोऽन्विताभिधाने विशिष्टानां 
पदार्थानां वाक्यार्थस्वभावानां यद्‌ वाच्यत्वं तस्य “पुरः? तस्मात्‌ पूर्व 
निमित्तावस्थायां लक्षणावस्थिता । 

अभिहितान्वयान्विताभिधानसमुच्चये तु पूर्वोदितन्यायद्वितय- 
सङ्कलनया पदापेक्षया वाच्यत्वोत्तरकालभाविनी लक्षणा भवति, 
(वाक्यापेक्षया च) वाक्यार्थोत्ततकालं तस्या: (वाच्यत्वात्‌) पूर्वमवस्थानम्‌ I 
तदिदमुक्तं द्वयेद्वयमि'ति | ‘ae अभिहितान्वयान्विताभिधानसमुच्चयात्मके 
‘Ga वाच्यत्वाद्‌ ऊर्ध्वम्‌, प्राग्भावश्च लक्षणाया इत्यर्थः । 

seve तु वाक्यारथेऽसौ लक्षणा परमार्थेन नास्ति I भिन्नानां पदार्थानां 
परमार्थतोऽभिधेयभावस्यानुपपद्चमानत्वात्‌, तदाश्रितत्वाच्च लक्षणायाः | 
कल्पितप-दार्थाश्रयेण तु सा लक्षणा यथारुचि पूर्ववदभिहितान्वयान्विता- 
भिधानतत्समुच्चयकल्पनया विभक्तव्यभागे निवेश्या परस्परस्य देशकाला- 
- वच्छेदेनाशेषव्यवहर्तृनिष्ठतया रूढत्वात्‌ I 

एवमभिहितान्वयादिपक्षचतुष्टये लक्षणायाः कक्षाविभागो निरूपितः । 

एवमभिहितान्वयादिपक्षचतुष्टये लक्षणाया, यत्र मुख्यार्थासंभवस्तत्र 
मुख्यार्थासन्नवस्तुविषयां, सति प्रयोजने, प्रवृत्तिमुपदर्शयितुमाह- 

मुख्यार्थासम्भवात्‌ सेयं मुख्यार्थासत्तिहेतुका ।। ९।। 

रूढे: प्रयोजनाद्‌ वापि व्यवहारे विलोक्यते ।। 

या चेयं षट्प्रकारा लक्षणा पूर्वमुक्ता सा- . 

१. मुख्यस्यार्थस्य प्रमाणान्तरबाधितत्वेनासंभवात्‌- 

२. लक्ष्यमाणस्य चार्थस्य मुख्यार्थ प्रति आसन्नत्वात्‌, 

३. सान्तरार्थग्रहणस्य च सप्रयोजनत्वात्‌ 
इत्येवंविधकारणत्रितयात्मकसामग्रीसमाश्रयणेन वृद्धव्यवहारे परिदृश्यते I 
यच्च तत्‌ मुख्यार्थासन्नत्वम्‌ तत्‌ पञ्चप्रकारतयाचार्यभर्तृमित्रेण 

प्रदर्शितम्‌- 
अभिधेयेन संबन्धात्‌ सादृश्यात्‌ समवायतः । 
वैपरीत्यात्‌ क्रियायोगाल्लक्षणा पञ्चधा मते-।।८।। 

ति श्लोकेन I तेन 

प्रयोजनस्यापि द्वैविध्यम्‌ I 

किञ्चिद्धि सान्तरार्थपरिग्रहे प्रयोजनम्‌ अनादिवृद्धव्यवहारप्रसिद्भ्य- 
नुसरणात्मकत्वाद्‌ रूढ्यनुवृत्तिस्वभावम्‌, यथा द्विरेफादौ | द्विरेफशब्देन हि 
रेफद्वितययोगितया भ्रमरशब्दलक्षणाद्वारेण रूढ्यनुवृत्तिरेव क्रियते I अपरं तु 
रूढ्यनुसरणात्मकं यत्‌ प्रयोजनमुक्तं तद्व्यतिरिक्तवस्त्वन्तरगतस्य 
संविज्ञानपदस्य रूपविशेषप्रतिपादनं नाम, यथा पूर्वमुदाहृतं 'रामो5स्मी'-ति I 

एतच्च प्रयोजनद्वितयं मुख्यार्थासंभवे सति मुख्यार्थप्रत्यासन्नतया 
पूर्वोपदर्शितिन संबन्धपञ्चकेनावगम्यमाने लाक्षणिकेऽथें यथाविषयमनुसर्ततव्यम्‌ | 

तत्र 

१. सम्बन्ध-लक्षणा- 

यथा- 

"गङ्गायां are’ इति | 

अत्र हि गङ्गाशन्दाभिधेयस्य स्रोतोविशेषस्य घोषाधिकरणत्वानुपपत्त्या 
मुख्यशब्दार्थबाधे सति योऽसौ समीपसमीपिभावात्मकः संबन्धः तदाश्रयेण 
तटं लक्षयति | अत्र च लक्षणायाः प्रयोजनं तटस्य गङ्गात्वैकार्थसमवेता- 
संविज्ञानपदपुण्यत्वमनोहरत्वादिप्रतिपादनम्‌ I न हि तत्‌ पुण्यत्वमनोहर- 
त्वादि स्वशब्दैः WE शक्यते, अव्याप्त्यतिव्याप्तिप्रसङ्गात्‌ | 

२. सादृश्य-लक्षणायामुदाहरणम्‌- 
भ्रमर! भ्रमता दिगन्तराणि 
क्वचिदासादितमीक्षित श्रुत वा I 
वद सत्यमपास्य पक्षपात 
यदि जातीकुसुमानुकारि पुष्पम्‌ ।। ९।। 


अत्र हि भ्रमरपुष्पशब्दौ संबोधनान्यथानुपपत्त्या बाधितमुख्यार्था- 
वभिधेयसादृश्यात्‌ तद्गतगुणसदृशगुणप्रयुक्तमर्थान्तरं लक्षणयावगमयतः | 
प्रयोजनं चात्र भ्रमरत्वपुष्पत्वैकार्थसमवेतक्रियागुणसदृशानामसंविज्ञानपदानां 
क्रियागुणानां प्रतिपादनम्‌ | 
३. समवायतो लक्षणा 
यथा- 
'छत्रिणो यान्ती'-ति । 

अत्र बहुवचनप्रयोगान्मुख्यशब्दार्थबाधः । न ह्येकस्मिंश्छत्रिणि 
बहुवचनस्य प्रयोग उपपद्यते, अतोऽत्र गमनलक्षणायां क्रियायां छत्रिणा सह 
योऽसौ छत्रशून्यानां समवायः=साहचर्यम्‌, तद्वशात्‌ छत्रिशब्देन छत्रशून्या 
अपि लक्षणयाऽवगम्यन्ते | प्रयोजनं चात्र छत्र॒शून्यानां सर्वात्मना 
छत्रोपेतस्वाम्यनु-यायितया प्रतिपादनम्‌ I 
४. वैपरीत्याल्लक्षणा 
यथा- 
भद्रमुख' इति I 
अत्र हि भनद्रमुखशब्दस्याभद्रमुखे प्रयोगात्‌ स्वार्थबाधः, अतोऽसौ 
वाच्यभूतभद्रमुखत्वविपरीतत्वादभद्रमुखत्वं विपरीतनिबन्धनया लक्षणया 
प्रत्याय-यति | अत्र च लक्षणाप्रयोजनं गुप्तासत्यार्थप्रतिपत्तिः । गुप्तो 
ह्यसत्योऽर्थः तत्तदभिप्रायवशेन प्रायेण प्रयोक्तृभिः प्रतिपाद्यते | 
५. क्रियायोगाल्लक्षणायाम्‌ 
उदाहरणं यथा-' 
"महति समरे शत्रुध्नस्त्वमि'-ति | 
अत्र हि अशतरुध्ने शत्रुष्नशनब्दप्रयोगान्मुख्यशनब्दार्थबाधः | शत्रुध्नशब्दश्वाशत्रुध्ने 
शत्रुहननक्रियाकर्तृत्वयोगाल्लक्षणयोक्तः । प्रयोजनं चात्र शत्रुघ्नशब्दाभिधेये 
नृपतिरूपताप्रतिपादनम्‌ I तथा च- 


पृथुरसि गुणैः, कीर्त्या रामा नलो भरतो भवान्‌ 

महति समरे श॒त्रुध्नस्त्वं, क्षितौ जनकः स्थितेः | 

इति सुचरितैः ख्यातिं बिभ्रच्चिरन्तनभूभृतां 

कथमसि न मान्धाता देव! त्रिलोकविजय्यपि ।। o 11384 
शत्रुघ्नरूपतया नृपतित्वमुपश्लोक्यमानस्य राज्ञो वर्णितम्‌ । तदेवं 
निबन्धनत्रितयसमुद्भवता लक्षणात्रयस्योक्ता | 


इदानीं पञ्चविधसंबन्धनिबन्धनायामासत्तौ पूर्वोपवर्णितायां क्वचिद्‌ 
वाच्यस्यातितिरस्कारः, क्वचिद्‌ विवक्षितत्वं, क्वचिच्चाविवक्षितत्वमित्ये- 
वंविधं त्रयं यत्‌ सहृदयैरुपदर्शितं तस्य विषयविभागमुपदर्शयितुमाह- 
सादृश्ये वैपरीत्ये च वाच्यस्यातितिरस्क्रिया ।। १०।। 
विवक्षा चाविवक्षा च संबन्धसमवाययोः | 

उपादाने विवक्षात्र लक्षणे त्वविवक्षणम्‌ ।। ११।। 

तिरस्क्रिया क्रियायोगे क्वचित्‌ तदूविपरीतता | 

“अभिधेयेन संबन्धादि'त्यत्र यद्‌ आसत्तिरूपं WAR तत्र सादृश्ये 
वैपरीत्ये च वाच्यस्यात्यन्तं तिरस्कारः I तथाहि- 

सादृश्य-निबन्धनायां लक्षणायामुपमानवाचिनः पदस्योपमेयपरत्व- 
मुपमानात्मकं वाच्यमत्यन्तं तिरस्क्रियते | यथोपदर्शितं “स्निग्धश्यामल- 
कान्ति-लिप्ते/ति 'पयोदसुहृदामि-'ति च । अत्र हि लिप्तसुहृच्छन्दयोः 
स्वार्थोपमितवस्तु-परत्वात्‌ स्वार्थस्यात्यन्तं कार्येऽनन्वितत्वम्‌ I 

वैपरीत्य-समाश्रयायामपि तस्यामर्थान्तरस्य वाच्यवैपरीत्यस्यो- 
पादेयंत्वाद्‌ वाच्यस्यात्यन्तं तिरस्कारः, यथा “भद्रमुखे-'ति | अत्र हि 
भद्रमुखत्वमभद्रमुख-त्वादत्यन्तं तिरस्कृतम्‌ I 

एवं सादृश्यवैपरीत्ययोरत्यन्ततिरस्कृतवाच्यता | 

संबन्धसमवाययोस्तु वाच्यस्य विवक्षितत्वाविवक्षितत्वेन तस्य 
नात्यन्तं तिरस्कारः I तत्र- 

(सम्बन्धे) हि 

उत्पादानात्मिकायां लक्षणायामुपादाने वाच्यविवक्षायां वाच्यस्य 
विवक्षितत्वम्‌ | तथाहि-तत्र विवक्षितान्यपरता सहृदयैः काव्यवर्त्मनि 
निरूपिता, वाच्यस्यार्थान्तरसंक्रमितत्वात्‌ | तथाहि 

यत्रा्थान्तरसंक्रमितवाच्यता तत्र संबन्धनिबन्धनायां लक्षणायामुपादाने 
वाच्यविवक्षायामुदाहरणम्‌-“पीनो देवदत्तो दिवा न भुङ्क्ते, इति | अत्र, हि 
दिनाधिकरण -भोजनाभावविशिष्टतया पीनत्वलक्षणं कार्य विवक्षितमेव सत्‌ 
. स्वसिद्धयर्थत्वेन संबन्धनिबन्धनायां लक्षणायां रात्रिभोजनात्मकं कारणमाक्षिपति I 

समवायनिबन्धनायां तस्याम्‌- 

उपादाने वाच्यस्य विवक्षितत्वं, यथा “छत्रिणो यान्ती'-ति | अत्र हि 
यदा छत्री बहुत्वोपेतत्वात्‌ स्वगतनहुत्वान्वयसंसिद्भ्यर्थत्वेन छत्रशून्यानपि 
आक्षिपति तदा समवायनिबन्धने छत्रशून्यानामुपादाने क्रियमाणे वाच्यश्छत्री 
विवक्षितः । तदेवं संबन्धसमवायनिबन्धनंयोरुपादानात्मिकयोर्लक्षण- 
योर्वाच्यस्य विवक्षितत्वमुक्तम्‌ | 

लक्षणात्मिकयोस्तु तयोर्वाच्यस्याविवक्षितत्वम्‌, न त्वत्यन्तं 

तिरस्कार: लक्ष्यमाणद्वारेण कथञ्चित्‌ कार्ये$न्वितत्वात्‌ । तत्र 

सम्बन्धनिबन्धनायां 

लक्षणायामविवक्षितवाच्यत्व उदाहणं 'रामोऽस्मी'-ति । अत्र हि 
रामशब्दवाच्यं दाशरथिरूपं व्यङ्ग्यधर्मान्तरपरिणतत्वात्‌ स्वपरत्वेनानु- 
पात्तम्‌, तस्मादविवक्षितम्‌, नत्वत्यन्तं तिरस्कृतम्‌, व्यङ्ग्यधर्मद्वारेण 
वाक्यार्थे कथञ्चिदन्वित-त्वात्‌ I एवं 'गङ्गायाँ घोष’ इत्यादावप्युन्नेयम्‌ । 

समवायसम्बन्धनिबन्धनायां तु 

लक्षणायामविवक्षितवाच्यता “छत्रिणो यान्ती'-त्यत्रैवोदाहार्या । तथाहि 
यदा छत्रित्व॑बहुत्वान्वयान्यथानुपपत्त्या समुदायपरतयोपादीयते तदात्र 
समुदायस्य विवक्षितत्वाद्‌ वाच्यस्याविवक्षा | एवमपि च समुदायान्तर्भूतत्वात्‌ 
समुदायद्वारेण छत्रिणोऽपि क्रियान्वयः सुलभ एव I अत एव चात्र वाच्यस्य 
नात्यन्तं तिरस्कारः, समुदायरूपान्तर्भूतत्वेन क्रियान्वितत्वात्‌ | 

तदेवं सम्बन्धसमवायनिबन्धनयोर्लक्षणयोर्वाच्यस्यं विवक्षितत्वम- 
विवक्षितत्वं च, न त्वत्यन्ततिरस्कार इति स्थितम्‌ । 

क्रियायोगनिबन्धनायां तु लक्षणायां शब्दगतावयवशक्त्यनुसरणे 
शब्दशक्तिमूलता लक्ष्यमाणस्यार्थस्य | तत्र च वाच्यस्यार्थस्य तिरस्क्रिया यथा 
“पुरुषः पुरुष’ इति I अत्र ह्येकेन पुरुषशब्देन विशिष्टजातीयस्यार्थ- 
स्योपात्तत्वादपरः पुरुषशब्दः स्ववाच्यव्यतिरेकेणैव क्रियायोगनिबन्धनया 
लक्षणया पुनरतिशयितृत्वमुपादत्ते | 

यत्र तु निमित्तसद्भावाद्‌ वाच्येऽर्थे विवक्षित एव तस्यार्थान्तरस्य 
शब्दशक्त्यन्तरमूलतया व्यवस्थितस्याऽव्यवायः क्रियते तत्र तद्विपरीततया 
वाच्यार्थतिरस््रियावैपरीत्यम्‌ I न खल्वत्र वाच्यस्यार्थस्य तिरस्क्रिया, अपि तु 
विवक्षितत्वमेव, यथा “महति समरे ger fa | अत्र हि शत्रुध्नशब्द: 
शत्रुहननक्रियायाः कर्तृत्वं क्रियायोगनिबन्धनया लक्षणयावगमयन्नपि स्वार्थ 
दाशरथिमुपमानतयापि प्रतिपादयति | तेन तस्य विवक्षितस्य स्वार्थतापि । 
यद्यपि चोपमेयपरत्वेनोपमानस्योपादानादेवंविधे विषयेऽऽत्यन्ततिरस्कृत- 
वाच्यता सहदयैरङ्गीक्रियते तथापि क्रियायोगनिबन्धनलक्षणावसरे तावद्‌ 
वाच्यस्योपमानत्वेनाङ्गीकृतत्वादतिरस्कृतवाच्यतापि भवति | 

तदेवं क्रियायोगनिबन्धनायामन्तः संक्रान्तनानार्थवशतः क्वचिद्‌ 
वाच्यं तिरस्क्रियते, क्वचित्‌ तु विवक्ष्यत इति स्थितम्‌ I 

एतच्च सर्व बहुवक्तव्यत्वादिह न निरूप्यते । लक्षणामार्गावगाहित्वं तु 
ध्वनेः सहृदयैर्नूतनतयोपवर्णितस्य विद्यत इति दिशमुन्मीलयितुमिदमत्रोक्तम्‌ | 
एतच्च विद्वद्भिः कुशाग्रीयया बुद्ध्या निरूपणीयम्‌, न तु झगित्येवासूयित- 
व्यमित्यलमतिप्रसङ्गेन । 

तदेवं वाच्यस्य तिरस्कृतविवक्षायां विषयविभागो निरूपितः । 

इदानीं 'सकलशब्दाविभागात्मकस्य शब्दतत्त्वस्य यदा शब्दार्थ- 
सम्बन्धत्रितयरूपतया रञ्जुसर्पतया विवर्त्तमानत्वं तदैतदभिधावृत्तं 
दशविधव्यवहारोपारोहितयोपपद्यते, न तु संहतार्थ-वाक्यत््वविषयतये'ति 
दर्शयितुमाह- 

विवर्त्तमानं वाक्तत्त्वं दशधैवं विलोक्यते ।। १ 211 

संहतक्रमभेदे तु तस्मिस्तेषां कुतो गतिः | 
सकलशब्दाविभागात्मनः शब्दतत्त्वस्य॒ प्रमातृप्रमाणप्रमेयप्रमितिरूपेण 
प्रकारचतुष्टयेन प्रत्येकं वाच्यवाचकतत्संबन्धप्रपञ्चभाजो रज्जुसर्पवद्‌ 
विवर्तमानस्य निरूपितैवंविध-दशविधाभिधा-वृत्त-सम्बन्धित्वम्‌ । अप्रत्य- 
स्तमित-सकल-विकल्पोल्लेखोपप्लवत्वे तु क्रमभेदसंहारेण तस्मिन्‌ वाक्तत्वे 
विवर्तमाने तेषां दशानामभिधावृत्तानां “कुतो गतिः'-नेव प्रसर इत्यर्थः I 


इदानीं प्रकरणार्थमुपसंहरति- 

इत्येतदभिधावृत्तं दशधाऽत्र विवेचितम्‌ 112311 

मुख्यस्याभिधावृत्तस्य प्रकाराश्चत्वारः, लाक्षणिकस्य तु षडित्येवं 
दशप्रकारमभिधावृत्तमत्र विवेचितम्‌ | 

अधुना फलमेतस्य दर्शयति- 

पदवाक्यप्रमाणेषु तदेतत्‌ प्रतिबिम्बितम्‌ I 

यो योजयति साहित्ये तस्य वाणी प्रसीदति 11 १४।। 

पदावगतिहेतुत्वात्‌ पदं व्याकरणम्‌ | वाक्यसमन्वयावसायहेतुत्वाद्‌ 
वाक्यं मीमांसा । प्रमाणप्रतिपत्तिकारित्वात्‌ प्रमाणं तर्कः । एतेषु 
पदवाक्यप्रमाणशास्रेषु चतुर्वगोपयोगिसर्वविद्याधिगमोपायभूतेषु त्रिषु प्रविभि- 
च्यमानेषु संक्रान्तानन्तर-निरूपितस्वरूपप्रतिबिम्बं दशविधमभिधावृत्तं यः 
साहित्यादौ (साहित्ये सर्गबन्धादौ) सकललोकव्यवहारदर्पणप्रख्ये संचारयति 
स वाचि क्रमेण प्रसीदन्त्यां वागीश्वरो भवति | 

दशविधेनानेनाभिधावृत्तेन समग्रस्य वाक्परिस्पन्दस्य व्याप्तत्वादनेन 
व्याकरण-मीमांसा-तर्क-साहित्यात्मकेषु चतुर्षु शास्त्रेषूपयोगात्‌ तदद्वारेण च 
सर्वासु विद्यासु सकलव्यवहारमूलभूतासु प्रसारणादस्य दशविधस्याभिधा- 
वृत्तस्य सकलव्यवहारव्यापित्वमाख्यातम्‌ । 

भट्टकल्लटपुत्रेण मुकुलेन निरूपिता । 

सूरिप्रबोधनायेयमभिधावृत्त- मातृका ।। ९५॥ । 

इति शारदाचरणरज:कणपवित्रितस्थल-वास्तव्य-श्रीकल्लटात्मज- 
भट्टमुकुलविरचिता अभिधावृत्तमातृका पूर्णा 11 sll 
रेवाप्रसादेन निरीक्षितेयं काव्यप्रकाशादिषु दीक्षितेन । 
Haigha भविता समेषां प्रसादहेतुर्विगतस्मयानाम्‌ ।। 

पं.मदनमोहन-मालवीयैः-संस्थापितस्य काशीहिन्दूविश्वविद्यालयस्य 
शतवार्षिकीमहोत्सवे I 

विज्ञेयम्‌ 


विक्रमसंवत्सरस्य ११०८ वर्ष यावदेव राज्यं कृतवतो भोजराजस्य 
स्मरन्‌', अस्यैव च संवत्सरस्य १२०१ वर्षे काव्यानुशासनकृतार हेमचन्द्रेण 
स्मर्यमाण: काव्यप्रकाश-कारो मम्मटो नूनमेव fat स्म ११५८-११८३ 
इत्येतस्मिन्‌ विक्रमीये कालावधौ | कश्मीरा अस्याभिजनः। शब्दव्यापार- 
विचाराख्यः, काव्यप्रकाशकारिकात्रयंर, प्रतिनवं* च कारिकात्रयमिति कारिका- 
षट्कमात्रकलेवर: सोदाहरणवृत्तिसमेतो ग्रन्थोऽस्यापरा कृतिः I 

सोऽयं मम्मटः स्वकीयं समयं यावद्‌ विरचितस्य काव्यशास्रस्य 
सर्वेषामपि पथां वामनवदेव कृत्स्नवित्‌ | तत्र सर्गबन्धाद्याकृत्यपेक्षया शाब्दार्था- 
स्वादतारतम्यं प्रमाणीकृत्य काव्यतत्त्वोल्लेखे प्रवृत्तस्यास्य ध्वनिमार्ग एव 
सिद्धान्तमार्ग: | साध्यसाधनयोरन्यतरत्‌ केन्द्रीकृत्य परिभाषमाणेषु संस्कृतकाव्य- 
Way य एव साधनापेक्षया रसवदाद्यलङ्कारः स एव साध्यापेक्षया 
रसादिध्वनिः । शरीरापेक्षा शरीरिणि समधिकं समासक्तचित्त-कोषाणां 
भारतीयानां दर्शनेष्विव काव्यमार्गेष्वपि प्रतिमूर्च्छतु नामाध्यात्मवादित्वविरुदः, 
तथापि नास्ति ततः साधर्म्यादिकाव्यशिल्पस्याप्रतिष्ठा व्यवहारस्येव पारमार्थिक- 
तया प्रतिपाच्चमानेन प्रतिभासेन । न हि शपथशतेर्युक्तिसहस्ैर्वा मिथ्यात्वेन 
प्रतिपाद्यमानं जिहासति माता सुतम्‌, पत्नी पतिम्‌ उत्तमर्णो वा द्रविणम्‌ I एवं च 
्रौढक्तिमात्रमिदमाचार्याणां यद्‌ रसगुणालङ्कारादिष्वन्यतमस्य गौणत्वं प्रधानत्वं च 
तदितरस्य | वस्तुतस्तु व्यवहारे ज्ञानकर्मणोरिव प्रशस्यतेतरां योग एव कविकर्म- 
तच्चमत्कारयोः काव्ये | संतुलनात्मा चैष योगः | संतुलन एव च श्राद्धा 
बुद्धिमन्तः | अत एव नामी लौकायतिका इव याज्ञिका इव वा नास्ति- 
क्यास्तिक्यमात्रभेदेन स्थूलभुजः, न परिवृत्तिमृत्युचौराय प्रपञ्चमुष्टिं प्रतिग्राहय्य 


१. अत्रैव ३५१ पृष्ठे मुक्ता’ इत्युदाहरणम्‌ | 

२. काव्यानुशासन-द्वितीयाध्यायान्त-विवेके नामग्राहम्‌ प्रथमाध्यायगतध्वन्यादिप्रतिपादनावसरे 
सर्वत्र च प्रतिबिम्बात्मना काव्यप्रकाशांशोद्वमनपूर्वकम्‌ । 

. काव्यप्रकाशस्य 3 | 

. कारिका १, ६ | 

५. अस्माकं हिन्दीभाष्येण सह १९७३ ई० चौखम्भातः प्रकाशितः । 


०८ w 


२२२ काव्यप्रकाश: 


क्रमाक्रमाभ्यां प्रतीयमानं किश्चिदनुत्तरं तत्त्व चानुशील्य मुकुलितलोचनं घूर्णमाना 
औपनिषदा इव स्व-मात्र-परिभोग-लक्षण-मोक्ष-सक्षणा:, नापि च स्थूले शून्यतां 
सूक्ष्मे चासिद्धिमुत्रेक्ष्य निर्वाणमात्रस्य प्रतीक्षया भोगमोक्षोभयभ्रंशात्‌ सौगता इव 
'काव्यालापाँश्च वर्जयेदि'-ति कलामात्रवर्जनाधनाः । स्थूलसूक्ष्मयोः, 
परिवृत्तापरिवृत्तयो: व्यभिचरित-स्थायिनोश्च समं रज्यन्तो ह्यमी प्रकाशविमर्शयोः 
सांसिद्धिकमविनाभावमनुभूय शिवाद्वैतिन इव सममेव स्वदन्तेतमामेकमिवानेक- 
मनेकमिव चैकम्‌ । त एते आलङ्कारिक-मौलिमणय इत्युच्यन्ते । अन्यतम एषु 
मम्मट: । असो हि काव्यस्य प्रकाशरूपतामनुशील्य अनुशील्य च प्रकाशनरूपस्य 
तदूविमर्शस्य उल्लासतां प्रकाशोल्लासपदाभ्यामेव परामृशतितरां काव्यविश्वम्‌, 
उत्सृज्य पूर्वाचार्यसंभावितान्यपि रसालङ्कारगुणध्वनि-वक्रोक्त्यौचित्यसाहित्यादीनि 
पदान्तराणि । उत्पत्त्यनुमितिव्यक्तिमुक्तिषु सर्वा अपि गर्भीकृत्य राराजमानं 
प्रकाशनमिदं चतुष्पात्त्वेन शक्यमेव संभावयितुं वाक्यत्त्वमिव | 

अथ 'काव्यं प्रकाश’ इति कोऽर्थः > अयमेव यन्मध्यमारूपमेव 
काव्यमिति । अथ केयं मध्यमा ? संविदेषा, यत्र हि निरापदं विभ्राजते 
शिवयोरिवैव वागर्थयोः साहित्यम्‌ | सैवेयमेका त्रेधा प्रतीयते वाकत्वार्थत्वेन 
' साहित्यत्वेन च I अत एवास्या ‘अग्रहस्ते हस्त' इतिवद्‌ वाक्त्वेनोपचार- 
स्तान्त्रिकागमिकशाब्दिकेषु प्ररूढः 1 saat संविदेवैषा समवायि, 
संविदेवैषाऽसमवायि, संविदेवैषात्र निमित्तम्‌ | ततश्चाट्वैतमिदं परिणामविवर्त्तयोः, 
अभेद एष प्रतिभास-परमार्थयोः, आश्लेष एष स्वप्नजागरणयोः, सौश्रात्रमिदं 
सौगतश्रोत्रिययोः, पिण्डीबन्ध एष तान्त्रिकागमिकयोः, सपीतिरियं जैमिनि- 
बादरायणयोः, 'कण्ठसूत्रबन्धश्चैष रति-प्रशमयोः | इयमेव भाषा | अयमेव 
स्फोटः | इदमेव शब्दब्रह्म | अत्रैव खलु परिसमाप्तं सर्वमपि वाङ्मयकृत्यम्‌ | 
अयमेव संप्रदायः, अयमेवानुश्रवः, इयमेव च विद्या | अस्या एव भगवत्याः परत्र 
संक्रमाय श्रूयमाणानां ध्वनीनां पदवाक्यप्रबन्धात्मना समुपोहः, लिपीनामिव ध्वनेः 
समुच्चारणाय | अत्र हि अग्रहस्तहस्तन्यायेन, आयुर्घृतन्यायेन, बिम्बप्रतिबिम्ब- 
सहयुध्वना चित्रतुरगन्यायेन वोपचारिकमेव श्रूयमाणानां ध्वनीनां भाषात्वं 
दृश्यमानानां लिपीनामिव ध्वनित्वम्‌ | अत एव चौपचारिक एव {काव्यं श्रूयते’ 
इति rei श्रुतमर्थो न ज्ञात' इति 'काव्यादर्थोऽवगम्यत' इति च विश्वजनीनोऽपि 
व्यवहारः । 

मध्यमाख्या संविदेव हि देशकाल-वैयधिकरण्य-बाधितस्यापि 
सत्यापनभूमिःसशपथं प्रतिज्ञायमानस्य शुब्दार्थसाहित्यस्य | नास्त्यत्रोच्चारणं न 


१. रघुवंश-१९.३२ 


विज्ञेयम्‌ २२३ 


वा प्रध्वंसः । परामर्शक्षणिकत्वमपि तरङ्गस्यास्य काव्यराजकुमारस्य "Vs 
अर्था'श्रेति सर्वाऽपीयमङ्गसम्पदेव, सर्वापि चेयमवैषम्येणैवान्तसङ्गा I पौर्वापर्य- 
प्रतीतिश्च पदपदार्थ-वाक्यार्थप्रतीतिरिव, घटप्रदीपप्रतीतिरिव, पुरीतदब्रह्म-स्वप्न- 
प्रतीतिरिव वा प्रावेशिक्येव, न पार्यवसानिकी । पर्यवसाने हि विभावानुभाव- 
संचारि-स्थायि-समवाय-प्रतीतिरिव पानकायमानैवेयमविभावा धीः । 

अत्र हि शब्दकलैव भेदिका चित्रमूर्तिभ्यां काव्यविद्यायाः t 
वाङ्मयान्तरात्त्वस्या भेदिका दोषहान-गुणालङ्कारादान-प्रयोज्या सौन्दर्यापरपर्याया 
शोभेति वामनः | दोषाभाव-गुणालङ्कार-समष्टिरेव सेति तु मम्मटः | तत्र 
दोषाभाव-गुणालङ्कारत्वानां प्रत्यायिका शोभैवेति वामनीया एवावामना इत्येके, 
शोभा-तज्जनकतदाश्रयाणां भेद इति १कालिदासः, ततश्च वामना एव 
व्यावहारिका इति तु सानातनीयाः I शब्दार्थगतोऽतिशय एव काव्यत्वम्‌ I स एव 
चावच्छेदको दोषाभावगुणालङ्कारनिरूपितायाः प्रयोज्यतायाः, शुङ्गारत्वादिरिव 
रुत्यादिनिरूपिताया प्रयोजकताया इति माधुर्यादिनेव कृतमनेन शोभाख्ये- 
नातिरिक्तिन धमेंणेति काममत्र विप्रतिपद्यन्तां पण्डितेन्द्रास्तथाप्यपत्येषु मातापितृ- 
शुक्रशोणिताभ्यां पुष्पेषु वा वृक्षतद्रसाभ्यां विश्वजनीनमतिरिक्तत्वमनपलपतां 
प्रेक्षातिशयवतां न ह्वेवावमाननालेशोऽपि प्रयोज्य-प्रयोजक-भेदविषयिण्या- 
मात्मानुभूतौ भामहादीनामिव शुङ्गार-करुण-शान्तत्वाद्यतिरिक्तमाधुर्याद्यनुभूतौ । या 
च लाघव-गौरवकथा, निरुक्तिविषया få सा | न हि तया निरुच्यमानमन्यथयितुं 
शक्यम्‌ | को नाम तार्किकशिरोमणिरपि सन्‌ दाशरथित्वापेक्षया रामलक्ष्मण- 
त्वादिषु गौरवमुद्रीक्ष्य त्याज्यत्वमेषां प्रतिजानीत | अन्यथा मृत्तिकामात्रव्याहारेण 
सिद्धौ कृतं घटपटादिव्यवहारेण गौरवग्रसेन । 

सति ध्वनौ नातिप्रयोजनकत्वं काव्ये वाग्विकल्पभूतानामुपमादीनामित्या- 
नन्दवर्धनाचार्यः | अपरिहार्य एव उपमात्वाद्यवच्छिन्न-शेषत्वनिरूपितशेषिभावो 
वक्रोक्तिरूपोऽलङ्कारः काव्यस्यात्मलाभायेति तु कुन्तकः । यदुक्तमेतेन 
“सालङ्कारस्य काव्यता, न तु काव्यस्यालङ्कारयोग' इति | सोऽयमुपस्थितो 
भद्रगजविमर्दः | दर्शयति प्रशमोपायमत्र मम्मटः 'अलङ्कारोऽपरिहार्यं एव, 
स्फुटत्वं पुनरस्य वैकल्पिकमिति समुदाहरन्‌ । नागरीव सभ्यजनोक्तिरप्युद्विजत 
एव सर्वाकारनिरलङ्कारताया इवोल्वणालङ्कारताया अपि I “कोपात्‌ कोमले'- 
त्यादिपच्चे रूपकस्यानिर्व्यूढिमनुमन्यमानस्य नेदमनभिमतमानन्दवर्धनस्यापि । 
सेयमस्य महामतेर्मम्मटस्यात्माहुतिः । प्रसक्त एतेनाव्याप्तिदोषोऽस्य काव्यलक्षणे, 
अलंकारस्य नियतत्वे वस्तुव्यङ्गथवस्तुध्वनिस्थलस्यासंग्रहात्‌ | प्रसिद्ध्यति हि 


१. काप्यभिख्या तयोरासीद्‌ व्रजतोः शुद्धवेषयोः | रघु. १ 


२२४ काव्यप्रकाश: 


व्यङ्गयो व्यञ्जकश्चेत्युभयत्राप्यलङ्कारस्य स्फुटत्वेने वास्फुटत्वेनाप्यनिवेशादेव 
ध्वनिरेषः | अन्यथा तु 'वस्तुव्यङ्गयालङ्कारध्वनि:, अलङ्कारव्यङ्गयवस्तुध्वनिः- 
'इति प्रकारयोरेवान्यतरस्य प्रसरः | ततश्च व्याहन्येत वस्तुव्यङ्गयवस्तुध्वनेः 
काव्यत्वं काव्यलक्षणत्वं वा मम्मटोक्तस्य काव्यलक्षणस्य । यदि वा अस्फुटा- 
लङ्कारत्वमेवाऽनलङ्कृतित्वम्‌, तदेव च age काव्यार्थस्य | एवं 
चास्फुटालङ्काररूपवस्तुव्यङ्गयस्यैव वस्तुध्वनेर्वस्तुव्यङ्गयवस्तुध्वनित्वम्‌, व्यङ्गया- 
लङ्कारशरीरे. स्फुटत्वकल्पनाया अव्यावहारिकत्वात्‌ । व्यङ्गयत्वमस्फुटत्वञ्चेत्य- 
नर्थान्तरमेव | गुणीभूतव्यङ्गयत्वेन गणितमस्फुटत्वं पुनरतिगूढत्वरूपमिति नास्ति 
क्षतिः । 

आहार्यत्वेन प्रथितस्यालङ्कारस्य स्वतःसंभवित्वमप्यस्फुटत्वेनैव । 
अस्फुटस्यालङ्कारस्य वस्तुप्रायत्वाल्लौकिकालापसाधारण्येनेव व्यवस्थितौ क्षीयत 
एव प्रौढोक्तिमात्रसिद्धत्वम्‌ | नात्र चित्रं व्यपगतनेपथ्ये राजनि जायते चेत्‌ 
सामान्यजनत्वभ्रमः | 

काव्यरूपस्य धर्मिणः संविद्रूपत्वे दोषाभावादीनां धर्माणामपि 
तत्त्वमव्याहतम्‌ । ततश्च परामृश्यमान एव दोषः काव्ये दोषः, अन्यथा त्वदोष 
Tal एवं च “न्यक्कारो ह्यमेवे' त्यादिषु 'निःशेषच्युतचन्दनं स्तनतटमि- त्यादिषु 
च विद्यमाना अपि विधेयाविमर्शादयो न दोषा: | इयमप्रतीतिरेवाभावः | एवं च 
दोषस्य दोषत्वेनाप्रतीतिरेव दोषाभावरूपः काव्यधर्म: | परमार्थदृष्ट्या विश्वप्रपञ्च 
एव दोषः, का कथा तन्मध्यपतितस्य काव्यस्य | शिवाद्वैतिनोऽपि विमले शिवे- 
ऽशिवं मलमुपकल्पयन्त्येव बाहुविध्येन | अस्ति च तत्पदार्थं इदम्पदार्थस्या- 
ध्यारोपापरपर्यायोऽध्यासो ब्रह्मिष्ठानां दोषत्वेनाभिमतः | मुखादिषु चन्द्रादीना- 
मारोपोऽपि वस्तुदृष्ट्या न न दोषः | अयं तु विशेषो यदेकत्रापवाद्यत्वेनापरत्र 
चोपास्यत्वेन प्रवृत्तिः सचेतसाम्‌ । कोऽत्र हेतुः? अयमेव यद्‌ ब्रह्मणि 
जगदारोपोऽनाहार्यः, आहार्यस्तु चन्द्रादेरारोपो मुखादिषु I आहार्यत्वं चैच्छिकत्वम्‌। 
ऐच्छिकत्वं चापारमार्थिकत्वसगोत्रं कल्पितत्वम्‌ | तच्चाभावरूपमेव मूलतः | 
सेयं दोषाभावतैव | यत्त्वत्र चमत्कृतिजनकत्वं सोऽलङ्कारः | अतिशयमात्मीकृत्य 
प्रथमानस्यालङ्कारमात्रस्य इयमेव स्थितिः | अत एवालङ्काराणां प्रौढोक्तिसिद्धत्व- 
मेव, न स्वतःसंभवित्वम्‌ | एवं च 'अतिशयमात्रस्य दोषत्वम्‌ अप्रतीतिस्त्वस्य 
तथेति दोषाभावत्वम्‌, चमत्कारेण पुनरलङ्कृतत्त्वम्‌*इति सुव्यवस्थित दर्शनम्‌ I 
यश्च दोषसामान्याभाव-विकल्पः सोऽप्यत्रैव निमज्जति | यश्च संभावितदोष- 
परिहारः सा हि काव्यप्रागभाव-कालिकी कविकर्मनिष्ठा पाकरूपा क्रिया | 
प्रावेशिकी सां भ्रुवा I निष्पन्ने काव्ये विद्यमानस्य दोषस्य निष्पन्ना चेत्‌ 

प्रतीतिर्वज्रलेप एष: । न संभवत्यस्य परिहारः । संभवति वा परिहारे परिह्रियते 
तत्काव्यत्वम्‌, उत्पद्यते च काव्यान्तरत्वमेव, विशेषणाभावप्रयुक्तस्य 
विशेष्याभावस्य सर्वसंमतत्वात्‌ | कविप्रतिभा हि तितउः | तथा काव्योचित- 
मर्थजातं सक्तुमिव पुनन्तः कवयः HÅ भजन्ते भवन्ति च बहुमानपात्रम्‌ | 
मालाकारसधर्मत्वमत एव संमतं कवीनाम्‌ I अयमेवैषां तत्त्वाभिनिवेशः | अत्रैव 
चरितार्था महतामाचार्याणां कविकर्मशिक्षानुवीक्षा | अनयाऽपहस्त्यन्तेऽवद्यानि, 
आपाद्यन्ते चानवद्यतां शब्दार्थजातानि | सर्वावयवानवच्यतापि हि सुप्रगल्भा 
सुमन-सामावर्जनाय, få पुन प्रसिद्धावयवता | अत एवाभाष्यते अपदोषतैव 
विगुणस्य गुण' इति । पर्यङ्काधिरोहे हि अपदोषतैव सर्वसहा, यौवनमेव 
परमोऽलङ्कारः, प्रच्छदादिगतानीवापघनगतानि घन-सुकुमारत्वादीन्येव च 
स्पृहणीया गुणाः प्रलयलाभाय | अत एव दोषाभाव इति प्रथमं सोपानम्‌, 
काव्योचितशब्दार्थ-त्वमिति द्वितीयम्‌, सगुणत्वमिति तृतीयम्‌, सालङ्कारत्वमिति 
च तुरीयम्‌ । त एते कविकर्मानुरोधिनोऽतिशयाः काव्यस्य | अतश्च तृतीयेनैव 
चमत्कृतिसिद्धौ तदतिशयायैवालङ्कृतियोगः, ससितक्षीरादिष्विव 
केसरैलाक्षोदादियोगः I अत एवात्र विकल्पः स्यादयं न वेति । सोऽयं 
सोपानक्रमः सुप्रकाशः प्रकाशकृतः काव्यलक्षणे | 

तटस्थता खलु महानवगुणः कलायाः I को नु गुणः काव्यानुशीलनेन 
यतो न विस्फार्यन्ते, न प्रज्वाल्यन्ते, नाद्रीक्रियन्ते वा चेतोधातवः सचेतसाम्‌ । स 
हि परमो निकष: काव्यहेम्नः I वैमल्यरूपप्रसादपरिगृहीतौजोमाधुर्यान्यतरा हि 
काव्यबन्धा प्रगल्भन्तेतरां सहृदयान्‌ प्रभावयितुम्‌ | फलेग्रहिरेतेन कवीनां 
कविकर्मकल्पद्रुम: | अत्रैव समाहिताः सर्वेऽपि रसाः | अत एव निर्वेदादीनां 
सञ्चारिणामपि न न स्त्राद्यत्वरूपं रसत्वम्‌ I सोऽयं चित्तानुवेध एव प्रमात्रनुवेधः, 
आत्मचैतन्यरूपेण प्रमात्राऽननुगृहीतस्य चेतसः प्रसादादेरसंभवात्‌ | असंलक्ष्यक्रमे 
ध्वनौ भग्नावरणा चिदेव व्यक्तिरिति तत एव पण्डितराजाः । प्रमातृ-प्रमिति- 
प्रमेयरूपमायापथोत्तीर्णस्यास्यैव कविकर्मणः परमानन्दज्योतीरूपसरस्वतीत्वं सर्व- 
बुध-नमस्यत्वञ्च । अयमेव चैतन्यपरामर्शः शृङ्गारविरुदः सार्वभौमश्च सरस्वती- 
कण्ठाभरणप्रकाशः | 7 

कवि-संविदमारभ्य रसिकसंविदं यावदुद्यत्मवाहा येयं कविकर्म-सरस्वती 
सा हि कात्स्न्येनैव प्रतिपन्ना काव्यप्रकाशस्य काव्यलक्षणप्रबन्धेन । 

काव्यप्रकाशस्तत्त्वचिन्तामणिर्गीता चेति त्रितये$पि टीकाकारबाहुल्यमिति 
समानो धर्म: । 

मूलमत्र साहित्यचूडामणिपाठमनुसृत्य क्वचित्‌ परिवर्त्तितम्‌ | अन्यत्र 

पुनः पूनामुद्रितं वामनाचार्यस्वीकृतमेव मूलमत्रोपादायि । 
धन्यो मम्मटपण्डितो, विरचितः काव्यप्रकाशाह्यो 
येनाचान्तसमस्तपूर्वकृतिनालङ्कार एषोऽद्भुतः | 
यस्मादीश्वरवादिनामिव महामेधाविनां बुद्धयः 
श्रद्धाकण्डितसन्धयो न दधते काव्याश्रमे चापलम्‌ ॥ 
-इति निवेद्य कार्यस्यास्य साफल्यं भगवन्तं काशीपतिं याचे- 
इति प्रावेशिक्या सह १५.९.८१ तिथौ काशीहिन्दूविश्वविद्यालयतः 
प्रकाशितस्य काव्यप्रकाशस्य इदं द्वितीयं संस्करणम्‌ । अत्र काव्यप्रकाशस्य याः 
प्रम्लिष्टार्थास्तथा तथा पारेपञ्चाशतैविद्वद्भिः व्याकृता: पङ्क्तयस्ता विश्लेषय्या- 
STA: साहित्यशासतरसमुच्चयग्रन्थमालाया इह पञ्चमे भागे दशाप्युल्लासाः 
सपरिकरं दीयन्ते । इदन्तु सूच्यते यत्‌ स्मरन्नपि भोजराजस्य मम्मटो नानुहरति 
साहित्यवैभवम्‌, तथा तथा प्रतिज्ञाय दत्तयुक्तोदाहरणम्‌ । तदिदं वैभवमाश्रित्य 
दर्शितमात्मवैभवं महामतिना कविसहृदय-तत्त्वोदाहरणेन सुमतिना श्रीकृष्णकविना 
मन्दारमरन्द-चम्पूनाम्नि काव्यालङ्कारग्रन्थरत्ने | 
मम्मटस्य काव्यप्रकाश आनन्दवर्धनस्य काव्यालोक एव 
ध्वन्यालोकनाम्ना प्रसिद्धः, इदं तु वैशिष्ट्यं यदस्मिन्नभिनवगुप्तोऽपि परिगृहीतः, 
सम्भावितश्च हानोपादानाभ्याम्‌ | 
कीदृश एष मम्मटस्य हानोपादानताक्रमोऽभिनवगुप्तध्वनाविति जिज्ञास्ये 
द्रष्टव्या ध्वनिभेदाः | तत्रानन्दवर्धनोऽदत्तसंख्याकः, अभिनवगुप्तः पुनः प्रत्यभिज्ञा- 
दर्शनतत्त्वानां संख्यां कल्पयन्‌ तत्र पञ्चत्रिंशत््-रकारत्वमचीक्लपत्‌ | मम्मटः 
पुनस्तत्रान्यामेकां भेदषोडशीमयूयुजत्‌ एकपञ्चाशत्तां च तां प्रापयत्‌ | अत्र 
हानिमुदयेन निगीर्णा लभामहे | तदिदं विस्पष्टायते षट्त्रिंशत्तमस्य पृष्ठस्य 
पादटिप्पण्यां दत्तयाऽनुवीक्षया | आलोकप्रकाशयोर्यावदन्तरं तावदेवानन्दवर्धन- 
मम्मटग्रन्थयोः | | 
तदिदं ताटस्थ्येन परिशीलयन्तु विदग्धाः | मम्मटग्रन्थस्यास्य सार- 
संक्षेपोऽपि विहितरक्षितोऽस्ति यथासमयं प्रकाशनं प्रतीक्षमाणः । 

